अमरउजाला

कैस्ट्रॉल के डिब्बों में नकली ऑयल बेचने वाले दो दबोचे

<mark>गाजियाबाद ब्यूरो</mark> Updated Sat, 17 Feb 2018 05:28 PM IST

कैस्ट्रॉल के डिब्बों में नकली ऑयल बेचने वाले दो दबोचे

साहिबाबाद। कैस्ट्रॉल ऑयल कंपनी के डिब्बों में नकली ऑयल भरकर बेचने वाले दो लोगों को पुलिस ने गिरफ्तार किया है। इनके पास से सौ लीटर नकली ऑयल भी मिला है। पुलिस ने कंपनी मैनेजर की शिकायत पर दोनों के खिलाफ रिपोर्ट दर्ज की है।

थाना साहिबाबाद एसएचओ आरके सिंह ने बताया कि बृहस्पतिवार रात को कैस्ट्रॉल मोबिल ऑयल कंपनी के मैनेजर इमरान अहमद ने शिकायत की थी कि उनके कंपनी के नाम पर कुछ लोग नकली ऑयल बेच रहे हैं। सूचना पर पुलिस ने एक दुकान में छापेमारी कर अश्वनी शर्मा निवासी पसौंडा और नीटू निवासी मोदीनगर को दबोच लिया। इनके पास से पुलिस को कैस्ट्रॉल कंपनी के डिब्बे मिले। इनमें नकली ऑयल भरा हुआ था। पुलिस ने कड़ाई से पूछताछ की तो दोनों ने बताया कि वह नकली ऑयल कंपनी के खाली डिब्बों में भरकर बेचते हैं। पुलिस ने उनकी निशानदेही पर सीमापुरी बॉर्डर क्षेत्र में एक गोदाम से करीब दो सौ लीटर तेल, तीस खाली डिब्बे, सीलिंग मशीन, स्टीकर बरामद किए हैं। एसएचओ ने बताया कि दोनों एक दुकान में मेकैनिक का काम करते थे। कई महीनों से वह इस काम को कर रहे थे।

दुकानों से खरीदते थे खाली डिब्बा

गिरफ्तार आरोपियों ने बताया कि वह दिल्ली और आसपास इलाके में मेकैनिक की दुकानों से खाली डिब्बा दस रुपये में खरीदते थे। इन डिब्बों में गोदाम में ऑयल तैयार कर भरा जाता था। उन्होंने बताया कि एक लीटर नकली ऑयल तैयार करने में सौ रुपये से 120 रुपये का खर्च आता था। वह मार्केट में डिब्बे को करीब साढ़े तीन सौ रुपये में बेचते थे। इस काम के लिए उन्होंने एक सेल्स मैन भी रखा हुआ था। पुलिस उससे भी पूछताछ कर रही है।

Source: https://www.amarujala.com/delhi-ncr/ghaziabad/151518868727-ghaziabad-news